

ሰንበት ዘምኑራብ

መጋቢት 12 2013 ዓ.ም. (መጋቢት 21 2021)

ንባባት: ቆላ 2:16-ፍ ያዕ 2:14-ፍ ግ.ሐ.10:1-9፤ ማቴ 21:12-17

ሰብከት: እስመ ቅንአተ ቤተክ በልዓኒ፥ ትዕይርቶሙ ለእለ ይትዔየሩከ ወድቀ ላዕሌየ፤ ወቀጻዕክዋ በጾም ለነፍስየ፥ ንቤትካ ዘሎኒ መንፈሳዊ ችንኢ ከም ሓዊ የንድደኒ አሎ፥ ጸርፊ እቶም ዝጸርፉኻውን አባይ ወደቆ፥ ንነፍሰይ ብጾም አሕሳእክዋ መዝ. 69:9።

መዝሙር: ቦአ ኢየሱስ ምኑራብ አይሁድ ወመሃረ ቃለ ሃይማኖት...ኢየሱስ ኣብ ቤት ጸሎት አይሁድ አተወ፥ ካብ መስዋዕቲ ምጽዋት እፍተወኒ ኣነ ንሰንበት ዋንኦ ንምሕረት አቦኦ እየ፥ ንቤት አቦይ ቤት ሸቕት አይትግበርዋ ቤተ ጸሎት እያ እትስመ፥ ሰንበት አኽብሩ ሠናይ ግበሩ ንብጻይኩም አፍቅሩ ንድኻታትን መሳኺንን ራሕርሑ እምነት ከተሕድሩ።

ኣብ መዓልቲ ሰንበት ንኣምላኽ ዘሕጉስ ነገር፥ ሕይወትና ቤት ኣምላኽ ገርና ክንጉዓዝ፥ ሰናይ እናገበርና ንሓውና ሓፍትና ክነፍቅር እዋ እምነትና ሕያው ክንገብር ከም እንኽእል ይነግረና። ኢየሱስ ነዚ ቅምዲ 2000 ዓመት ኣብ ቤተ መቐደስ ሰቢኽዎ ሎሚ እውን ኣብ ልቢ ነፍሲ ወከፍና ብቤተክርስቲያኑ ገሩ ይሰብኩ ኣሎ።

ወንጌል ንሎሚ ዝተነበና ጎ.ኢ.ክ ኣብ ቤተ መቐደስ አይሁድ አትዩ ዝገበሮን ዘስተምሃሮን ይነግረና። ኣብ ወንጌል ዮሐንስ ነዚ ናይ ኢየሱስ ኣብ ቤተ መቐደስ አትዩ ዝገበሮ ኣብ መጀምርታ ይነግረና ኣብ ናይ ካልኣት ወንጌላት ግን ኣብ መጨረሻታ ኢና እንረኽቦ። ቅ. ዮሐንስ ኣብ መዓልቲ ፋሲካ አይሁድ ከም ዝገበሮ እዩ ዝነግረና። ፋሲካ አይሁድ ዓቢ ብዓል እዩ ኣብ ብሉይ ኪዳን። ከም ሕጊ ሙሴ ኣብዚ ዓቢ ብዓል ነፍሲ ወከፍ ተባዕታይ እስራኤላዊ ኣብ ቅድሚ ኣምላኽ ክቐርብ ኣልኦ (ዘጽአ. 34:23 ዘዳግም 16:16) እቶም ሕጊ ዘኽብሩ ኩሎም ኣብቲ ቤተመቐደስ ከይዶም መስዋዕቲ ክቐርቡ ኣለዎም፥ ሃብታም እንተ ኾነ ብዕራይ ወይ በግዕ ድኻ እንተኾነ ርግቢት ወይ ክልተ ባረቶ ነቲ ዝገበሮ በደል ክስውዕ ኣለዎ (ሌዋ 5:7) ከምኡ ኣብ ዓመት ካብ ዕስራ ዓመት ንላዕሊ እንተኾነ ፍርቂ ሸክል ክኸፍል ኣልኦ እዚ መዓልታዊ ውዕለት ብዘመኑ ዝነበረ እዩ። ካልእ ገንዘብ ከም ዲናር፥ ድራክማስ ዝተባህሉ ገንዘብ ናይ አረመን ነጋውስ ስእሊ ስለ ዝነበሮም ንምጽዋት አይበቐውን እዮም ተባሂሎም ኣብ ቤተ መቐደስ ከም ምጽዋት ከውድቑ ፍቕድ አይነበረን። እቲ ኣብ ቤተ መቐደስ ዝመጽእ ዝነበረ ህዝቢ ብዙሕ ስለ ዝነበረ ጫውጫውታን ድምጽን ነቲ ቤተመቐደ መልክዑ አቐይርዎ ነሩ ነብያት እውን ነዚ ብዙሕ ጊዜ ይቃወምዎ ነሮም። ቤተ ኣምላኽ ብኻልእ ክትካእ እንከሎ ጥፍአት እዩ።

ቅንአተ ቤትካ በልዓኒ ዝብል ኣብ መዝ. 69:9 ዘሎ መሰረት ገሩ ኢየሱስ ሕጊ ክመልእ ኣብ ቤተ መቐደስ አይሁድ አትዩ ነቶም ዝሸጡን ዝገዝኡን ዝነበሩ ንቤት ኣምላኽ ዘይመልክዑ የልብስዎ ስለ ዝነበሩ ንኹሎም ካብኡ ሰጊግዎም። ኢየሱስ ኣነጺሩ ንሱ ወዲ እግዚአብሔር ምዃኑ አቦይ እናበለ ብምሉእ ስልጣን እቲ መስሕ ወዲ ኣምላኽ ከምዝኾነ ነገሩ። ቅ.ማርቆስ ምስ እዚ

አተሓሕዞ ብምሉእ ስልጣን ከምዝገበሮ ይነግር ነዚ ዝተገደቡ መግህርሃን ሕጊ ብናይ መን ስልጣን ኢኻ ነዚ እትገብር ዘሎኻ እናበሉ ሓቲቶም (ማር 11)።

ቤተ መቐደስ ኢየሩሳሌም ነታ እስራኤላውያን ኣብ በረኻ ሒዞማ ዝገዱ ዝነበሩ ታቦተ ኪዳን ተኪአ ህላዌ ኣምላኽ እትገልጽ እያ ነራ። እቲ ኣብ ቤተ መቐደስ ዝግበር ዝነበረ ሎሚ ኣብ ሕይወት ሰባት ክንርእዮ ከሎና ኣምሳል ናይ እቶም ሃይማኖቶም ኣብ ደረጃ ሸቕት ዘውርዱ ንኹሉ ነገሮም ኣብ ሃብቲ ዓለምን ምቕትን ኣድሂቦም ዝገዱ እዩ ዘመልክት። ንኹሉ ነገር ኣብ ሕይወቶም ብንዋይ ተኪአም ይርከቡ። ፍረ ናይ እዚ ኸአ ስላዔ ምዝመዛ ከምኡ ፍቕሪ ካልኣት ምጉዳል የኸትል። ኣብቲ ሓቀኛ ትርጉም ቤተ መቐደስ ወይ ቤተ ክርስቲያን ክንርኢ ከሎና ኣምሳል ህላዌ እግዚአብሔር ኣብ መንጎ ህዝቡ ምዃኑ ዘርኢ እዩ ነሩ። ከምኡ እውን እግዚአብሔር ብኢየሱስ ገሩ ህላዌኡን ሓይሉን ከም ዝገልጽ እዩ። እንተኾነ ሰብ ነዚ ብኻልእ ተኪእዎ ይጉግዝ ኣሎ። ጸም ሰብ ጉዕዞ ሕይወቱ ኣብ ኣምላኽ ኸገብር እሞ ነቲ ሓቀኛ መገዲ ሒዞ ክገዱ ዝሕግዞ እዩ።

ኣብ ቤተ መቐደስ ክንመላለስ ከም ዝግባእ።

ኣምላኽ ኣብ ቤቱ ክንመላለስ ድላዩ እዩ። ኢየሱስ ሓደ ብንጹር ዝፍለጠሉ ኣብ ኢየሩሳሌም እናኸደ ኣብ ቤተ መቐደስ ይመላለስ ምንባሩ እዩ። ቅ. ጳውሎስ ከምኡ ካልኣት ሓዋርያት ኣብ ቤተ መቐደስ ይመላለሱ ነሮም። ኣብ ቤት ኣምላኽ ክንመላለስ ከሎና ምስኡ ቀጻሊ ርክብ ንገብር። ኣብ ሕይወትና ንኣምላኽ ዝኸውን ጊዜ ሰሪዕና ክንክእል ኣሎና። ንኣምላኽ ኣብ ናብራና ኣብ ርክባትና ኣብ ግላውን ሓባራውን ሕይወትና ቦታ ክንህቦ እንከሎና ሽቡ ክንምስክሮ ንኸእል። ቅ. ዳዊት ንዑናይ ናብ ቤት ኣምላኽ ምስ በሉኒ ክንደይ ተሓጎስኩ ይብል። ኣብኡ ምሕረት ሰላም ዕርቂ ኣሎ። ኣብ ሓዲስ ኪዳን ቤተ መቐደስ ኣምላኽ ብርእሱ ክርስቶስ ዝርከቦን ኣብ ቅ. ቍርባን ብመልክዕ ህብስቲ ስለ ዘሎ ካብኡ ተፈሊና ክንነብር ንሓቀኛ እምነትና ኣብ ምልክት ሕቶ የእትዎ እዩ። ኣብ ቤት ኣምላኽ ምምልላስ እምብኣር ምርጫ ኣይኮነን ኣብ ሕይወትና ከምቲ መግቢ ማይ ኣየር ዘድልየና ከምኡ ግድነት ክንገብሮ ዝግብኣና ጉዳይ እዩ። ሰብ ምስ ኣምላኽ ርክብ ምስ ኣቋረጸ ሽቡ ንኹሉ ክፍኣት ክገብር ድሕር ኣይብልን እዩ። ርክባትና ምስ ኣምላኽ ከመሎ ቤቱ ቤትና ገርናዮ ዘሎና። ከመይ እጉግዝ ኣሎኹ እናበልና ሕልናና ክንሓትት ይግብኣና። ጉዕዞ ኣብ ኣምላኽ ገጹ ከምርሕ እንከሎ ሰላም ምርድዳእ ምትሕቑቓጃፍ ኣሎ ስለዚ ንኣምላኽ ክንረኽቦ ኣብ መገዱን ቤቱን ክንመላለስ ምናልባት መገዱ ጠፊኡና ኮለል ንብል እንተለና ሎሚ ክንረኽቦ እዋኑ እዩ። መገዲ ክጠፍኣና ይክኣል እዩ ሎሚ ብቤተ ክርስቲያን ገሩ ካብቲ ዝጠፋእናዮ ክንምለስ እሞ ተግረቕና ክንብሎ እዋኑ እዩ።

ቤት ኣምላኽ ቤት ጸሎት እዩ።

እግዚአብሔር ንኣና ክጥዕመና ምእንቲ ኣብ ኩሉ ቦታ ዝርከብ እንከሎ ንሱ ልዕሊ ቦታን ጊዜን እንከሎ ምእንታና ኣብ ሓደ ፍሉይ ቦታ ክንረኽቦ ድላዩ ከይኑ። እዚ ቦታ ኣምላኽ እንብሎ ቤተ ጸሎት ቤተ ክርስቲያን እዩ። **ኣብ 1መቃ 7:37 ኦ ጎይታ ነዚ ቤተ መቐደስ እዚ ብስምካ ክስመን ናይ ህዝብኻ ቤተ ጸሎትን መግሳጸንን ኪኸውን ዝኃረኻዮ ንስኻ ኢኻ እናበለ ቤት ኣምላኽ ቤት ጸሎት ክንገብሮ ድልዩ ከም ዝኾነ ይሕብረና።** ኣብዚ ቤት ጸሎት ኣቲና እንተ ጸለናሉ ጥራሕ እዩ ሓቀኛ ትርጉሙ ሒዞ ክገዱ ዝኸእል። ሰባት ብዝተፈላለዩ መገዲ መልክዑ ከልውጥዎ ይኸእሉ እዮም። ኣብኡ ክንመላለስ ከሎና ንኣምላኽ ኣብ ቤቱ ንረኽቦ። ጎ.ኢ.ክ. ኣብ ቤተ መቐደስ ይመላለስ ከም ዝነበረ እሞ ኣብኡ ኣትዩ ይጽልን የስተምህርን ከም ዝነበረ ወንጌል ይነግረና። ቀዳሞት ክርስቲያን ነዚ ኣብቲ መጀመርታ ኣብ ቤተ መቐደስ ኣይሁድ ይገብርዎ ነሮም ከምኡ ኣብ ገዛውቶም። ኣመንቲ ብሓባር ተኣኪቦም ዝጸልዩሉ ገዛ ናይ ኩሎም ስለ ዝኾነ ቤተ ክርስቲያን

ተባሂሉ። ኩሎም ክርስቲያን ዝእከቡሉ ማለት እዩ። ኣብኡ ንሱሓ ሓጢአቶም ይረኽቡ ምስ ሓዎም ሓፍቶም ይዕረቑ ኣብኡ ንኣምላኽ ብቐረባ ይረኽብዎ ኣብኡ ንጽጉም ሓዎም ይሕግዙ ኣብኡ ይጥመቑ ኣብኡ ቃል ኪዳን ይኣስሩ ኣብኡ እንተ ሞቱ ፍትሓት ይግበረሎም ስለዚ ሕይወት ክርስቲያን ምስ ቤተ ክርስቲያኖም ዝተተሓሓዘ እዩ። ሎሚ ቤተ ክርስቲያን ንኣምላኽ ክንረኽቦ ኣብ መቐደሱ ኮና ክንመስግኖ ክንልምኖ ትደልየና። ኣምላኽይ ኣብ ቤተካ ከም ዝመላለስ ግበረኒ ንበሎ።

ቤት ኣምላኽ ልብና እዩ።

ቅ. ጳውሎስ ኣብ መልእኽቱ ናብ 1ቆሮ 3:16-17 ቤት መቐደስ ኣምላኽ ምዃንኩምን፥ መንፈስ ኣምላኽ ኣባኹም ኃዲሩ ምህላወንዶ ኣይትፈልጡን ኢኹም። ሓደ እኳ ነታ ቤተ መቐደስ ኣምላኽ እንተ ኣፍረሰ ኣምላኽ ከፍርሶ እዩ እናበለ ኩልና ማሕደር ኣምላክ ከምዝኾና እሞ ነዚ ቅዱስ ቦታ ልብና ብቅድስና ክንሕዞ ከምዝግብአና ይነግረና። ቀጺሉ ብተምሳሳሊ ርድኢት ኣብ 1ቆሮ 6:19-20 ሰውነትኩም ቤተ መቐደስ ናይ እቲ ካብ ኣምላኽ ዝተቐበልኩም ኣብ ውሽጥኹም ዘሎ መንፈስ ቅዱስ ከም ዝኾነዶ ኣይትፈልጡን ኢኹም እምብኣር ናይ ዝሕር ርእሶኹም ኣይኮንኩምን እናበለ ሓደ ኣማናይ ኣብ ክርስቶስ ብኹሉ ናይ ክርስቶስ ናይ ኣምላኽ ከምዝኾነ ይነግረና። ክርስቲያን ማለተ ኣብኡ ኣምላኽ ዝነብር ማለት እዩ። ኣብ ነፍስ ወከፍና ኣምላኽ ምሳና ኣሎ፥ ንሕና ታቦቱ ኢና ስለዚ ነዚ ፍሉይ ህያብ ኣምላኽ ብምስጋናን ኣኽብሮትን ሒዝና ክንክእል ናታትና ተራ እዩ።

ኣብ ዕለተዊ ሕይወትና ነዚ ቦታ ኣምላኽ ጥራሕ ክኸውን ዝግብኦ ክወርሱ ዝረባረቡ ሕሱማት ጸላእቲ ኣለዉና፥ ብኣኣቶም ተሸኒፍና ምሩኻት ኮና ከይንነብር ሎሚ በዚ ጊዜ ጸም ነቲ ሓቀኛ መሳርያ ክንዕጠቕ ጊዜ ዝህበና እዩ። ልብና ክፉት ስለ ዝኾነ ኣብኡ ዝኣቱ እነፍቅድ ባዕልና ኢና። ኣብ ልበይ ኣብ መንፈሰይ ከእትዎ ዝግብኣኒ ወይ ከኣ ከይኣቱ ደው ከብሎ ዝግብኣኒ ዘፍቅድ ኣነ ስለ ዝኾንኩ ኩሉ ጊዜ ንዝመጽኣኒ ጋሻ ፈሊጠ ከእትዎ ኣሎኒ። ልብና ካልኣት ከይውንንዎ እሞ ቤት ኣምላኽ ምዃኑ ከይሓድግ ዓቢ ምስትውዓል ይሓተና። ሰብ ዝግበዩ ጉድኣት ዝወርዶ ልቡ ንኣምላኽ ከይኣቱ ምፍቃድ ክኸልክል ከሎ ጥራሕ እዩ። ንኣምላኽ ቦታ ዝኸልኦ ልቢ ክምሕር ክዕረቕ ሰናይ ክገብር ከምኡ ኣብ ቅድስና ክበጽሕ ከቢድ እዩ። ነዚ ከቢድ ፈተን ኣብ ጊዜ ጸም ኣርብዓ ክነሸንፎ ቀሊል እዩ። ጎይታይ ኣብ ልበይ እቶ ጥራሕ ንበሎ።

ንቤት ኣምላኽ ዝኾነ ልብና ሓቀኛ መልክዑ ነልብሶ።

ሰብ ንእግዚአብሔር ክመስል ምስኡ ክነብር እዩ ተፈጢሩ እንተኾነ ንመገዱ ስለ ዝሰሓተ ንኣምላኽ ክመስል ጸዕሪ ኣድልይዎ። ነዚ ንኣምላኽ ምምሳል ዝኾነ ዓላማ ተፈጥሮ ወድሰብ ናትና ድኽመትን ብዝገነፈና ፈተናን ዘይመልክዑ ነልብሶ። ክርስቶስ ከም ዝብሎ ብዓቲ ሰረቕቲ ንገብሮ ቤት ቂምታ፥ ሓመታ፥ ክፍኣት ኩሉ ንገብሮ፥ ነዚ ክነጽሪ ምቹእ ጊዜ ሎሚ እዩ። ኣብ ልብና ኣቲና ክነጽርዮ ነቲ ንመልክዕ ኣምላኽ ተኪኡ ዝዚእና ዝርከብ ክፍኣትና ትዕቢትና ሕመቕና ኩሉ ሎሚ ቀንጢጥና ታቦት ኣምላኽ ክንገብሮ ማሕደር መንፈስ ቅዱስ ክንገብሮ ፍቓደኛታት ንኹን። ኣብ ልበይ እቶ ናትካ ግበረኒ ንዕጺጹ ሒዙኒ ንዘሎ ጸላኢ ካብኡ ነጻ ክወጽእ ጸጋኻ ሃበኒ ተዓረቕኒ ንበሎ።

ብኢዮኤል ነብይ ኣቢሉ እግዚአብሔር እምብኣርሲ ሕጂውን ብጸምን ብብኽያትን ብቐኑዝማን ብምሉእ ልብኹም ናባይ ተመለሱ ክዳንኩም ዘይኮነስ ልብኹም ደኣ ቕደዱ ይብል ኣሎ (ኢዮኤል 2:12)፥ ቀጺሉ ኣብ እምባ ጽዮን (ልብና) መለኸት ንፍሑ ጸም ኣውጁ ኣኼባ ጸውዑ ይብል። ሎሚ እውን እዚ ቃላት ኣብ ልቢ ነፍሲ ወከፍና ክኣቱን ክእወጅን ኣለዎ። ምሕረት ኣምላኽ

ክንረክብ ብልቢ አብ ልብና ተመሊስና ጽን ክንብሎ አሎና። ጾምና ትርጉም ክህልዎ እንተ ኾነ ብልቢ ዝተሰነየ ክኸውን አለዎ።

ማርያም እታ ቀዳመይቲ ንአምላኽ አብአ ድላዩ ክገብር ዘፍቀደት አብ ከርሳ ካልአይ አካል ቅድስት ስላሴ ክሓድር ዘፍቀደት ቀዳመይቲ ፍጥረ እያ። ንአምላኽ እሺ ክትብል ዝኸአለት እያ። ንሳ መገዲ አምላኽ ቋንቋ አምላክ እትፈልጥ እያ። ንሳ ንኹሉ ፈተናታት ዓለም ዝረኸበት ግን ዘይተሸነፈት እያ። ንሳ ስደት ጥመት ወርደት ኩሉ ዝረአየት እያ ነዚ ኹሉ ጸባባ ጸራ ዝኸአለት ሓንቲ መዓልቲ እውን ካብ ገጽ አምላኽ ዘይተኸወለት ስለ ዝኾነት ሎሚ ንሕና ምስአ ክንጉዓዝ መገዳ ክንክተል እንከሎና መገድና ከይሰሓትና አብቲ ወዳ ዘለዎ ክተብጽሓን ትኽእል እያ። አብ ገለ እዋን መገዲ ይጠፍአኒ አሎ አብ ገለ እዋን ሥጋይ የጥቅዓኒ አሎ አብ ገለ እውን ርጉም ሸይጣን ይዕወተለይ አሎ እሞ አብ ጎነይ ኩኒ ብፍላይ ከአ ነዚ ጊዜ ጾም ጊዜ ጸሎት ጊዜ ንስሓ ከምቲ ዝድለ ክጉዓዞ ለምንለይ ንበላ። ማርያም አብ ዘላቶ ወዳ አሎ ክተስምዖ ክትልምኖ ክእለት አለዎ ንሳ እትብለና ወደይ ዝብለኩም ግበሩ እያ እትብለና። ድላይ ወዳ ንግበር ንስሓ ንአውጅ ኩሉ አብኡ ዝምለሰሉ ኩነታት ንፍጠር።

ርሕሩሕ አምላኽና አብዚ ቅዱስ እዋን ጽዋዕ ቅድስና ተቐቢልና ሃሌ ሉያ እናበልና ክንዝምር ከኽእለና ብሓበራ ብምሉእ ልብና ንለምኖ። ኦ አምላኽ ንጹሕ ታቦትካ ኮይነ ክነብር ሓግዘኒ ንበሎ። አብ ኩል አምላኽ ዝተመስገነ ይኹን።

አባ ንጉሠ ፍሥሓ